

## 52875 - کیا وتر کی نماز رات کی نماز سے مختلف ہے ؟

### سوال

کیا نماز وتر اور رات کی نماز میں کوئی فرق ہے ؟

### پسندیدہ جواب

الحمد لله.

نماز وتر رات کی نماز میں ہی شامل ہوتی ہے، لیکن اس کے باوجود ان دونوں میں فرق ہے:

شیخ ابن باز رحمہ اللہ تعالیٰ کہتے ہیں:

" نماز وتر رات کی نماز میں سے ہے، اور یہ سنت اور رات کی نماز کا اختتام ہے، رات کے آخر یا درمیان یا عشاء کی نماز کے بعد رات کے شروع میں ایک رکعت وتر کی ادائیگی سے رات کی نماز کا اختتام کیا جاتا ہے، رات کو اس کے لیے جتنی نماز میسر ہو ادا کرے اور ایک پھر ایک رکعت ادا کر کے اس کا اختتام کرے " انتھی

دیکھیں: فتاویٰ ابن باز ( 309 / 11 ).

اور شیخ ابن عثیمین رحمہ اللہ تعالیٰ کہتے ہیں:

" قولی اور فعلی سنت نے رات کی نماز اور وتر میں فرق کیا ہے، اور اسی طرح اہل علم نے بھی اس کی کیفیت اور حکم میں فرق کیا ہے:

ان دونوں نمازوں میں قولی سنت کی تفریق:

ابن عمر رضی اللہ تعالیٰ عنہما کی حدیث میں ہے کہ ایک شخص نے نبی کریم صلی اللہ علیہ وسلم سے رات کی نماز کی کیفیت کے متعلق دریافت کیا تو رسول کریم صلی اللہ علیہ وسلم نے فرمایا:

" دو دو ہے، اور جب آپ کو صبح کا خدشہ ہو تو ایک وتر ادا کر لو "

صحیح بخاری دیکھیں فتح الباری ( 20 / 3 ).

ان دونوں نمازوں کے مابین فعلی سنت کی تفریق:

عائشہ رضی اللہ تعالیٰ عنہا کی حدیث میں ہے وہ بیان کرتی ہیں کہ:

"رسول کریم صلی اللہ علیہ وسلم نماز ادا کرتے اور میں ان بستر پر لیٹی ہوتی تھی اور جب وہ وتر ادا کرنا چاہتے تو مجھے بیدار کر کے وتر ادا کرتے"

صحیح بخاری دیکھیں: فتح الباری ( 2 / 487 ).

اور مسلم رحمہ اللہ تعالیٰ نے ان الفاظ کے ساتھ روایت کی ہے:

"رسول کریم صلی اللہ علیہ وسلم رات کی نماز ادا کرتے اور میں ان کے سامنے لیٹی ہوتی تھی، اور جب وتر باقی رہ جاتا تو رسول کریم صلی اللہ علیہ وسلم مجھے بیدار کر کے وتر ادا کرتے"

صحیح مسلم ( 1 / 51 ).

اور عائشہ رضی اللہ تعالیٰ عنہا سے ہی مسلم رحمہ اللہ نے روایت کی ہے کہ:

"رسول کریم صلی اللہ علیہ وسلم رات کو تیرہ رکعت ادا کرتے جن میں پانچ وتر ہوتے ان وتروں میں صرف آخری رکعت میں بیٹھتے تھے"

صحیح مسلم ( 1 / 508 ).

اور عائشہ رضی اللہ تعالیٰ عنہا ہی سے مروی ہے جب سعد بن ہشام بن عامر نے ان سے نبی کریم صلی اللہ علیہ وسلم کے وتر کے متعلق دریافت کیا تو وہ کہنے لگیں:

"اور نبی کریم صلی اللہ علیہ وسلم نو رکعت ادا کرتے ان میں سے صرف آٹھویں رکعت میں بیٹھتے اور اللہ کا ذکر اور اس کی حمد بیان کرتے اور اللہ سے دعا کر کے بغیر سلام پھیرے اٹھ جاتے اور پھر نویں رکعت کر کے بیٹھتے اور اللہ کا ذکر اور اس کی حمد بیان کرتے اور اللہ تعالیٰ سے دعا کر کے سلام پھیرتے اور یہ سلام ہمیں سناتے تھے"

صحیح مسلم ( 1 / 513 ).

اور رات کی نماز اور وتر میں علماء کرام نے جو فرق کیا ہے وہ یہ ہے:

علماء کرام وتر کے وجوب میں اختلاف کرتے ہیں:

ابو حنیفہ رحمہ اللہ تعالیٰ اسے واجب قرار دیتے ہیں، اور امام احمد سے بھی یہ ایک روایت ہے جو "الانصاف" اور "الفروع" میں مذکور ہے، امام احمد کہتے ہیں: جس نے جان بوجھ کر وتر ترک کیا وہ برا آدمی ہے، اور اس کی گواہی قبول نہیں کرنی چاہیے۔

اور مشہور مذہب یہ ہے کہ وتر سنت ہے، اور امام مالک اور امام شافعی رحمہم اللہ کا مذہب یہی ہے۔

لیکن رات کی نماز میں کوئی اختلاف نہیں، فتح الباری میں ہے:

"بعض تابعین کے کسی سے بھی اس کے وجوب میں کوئی قول منقول نہیں ابن عبد البر رحمہ اللہ کہتے ہیں: بعض تابعین نے بطور شان قیام اللیل کو واجب قرار دیا ہے، چاہے بکری کا دودھ نکالنے کی مدت جتنا ہی قیام کیا جائے اور علماء کی جماعت کا مسلک ہے کہ یہ مندوب ہے" انتہی

دیکھیں: فتح الباری ( 3 / 27 )۔

اور علماء کرام نے رات کی نماز اور وتر کی کیفیت میں بھی فرق کیا ہے:

ہمارے حنبلی فقہاء نے ان دونوں کے مابین صراحتاً فرق بیان کرتے ہوئے کہا ہے:

رات کی نماز دو دو ہے، اور وتر میں ان کا کہنا ہے کہ: اگر وہ پانچ، یا سات وتر ادا کرے تو صرف اس کی آخری رکعت میں بیٹھے گا، اور اگر وہ نو وتر اکٹھے ادا کرے تو وہ آٹھویں رکعت میں تشهد بیٹھے اور پھر سلام سے قبل اٹھ کر نویں رکعت ادا کر کے تشهد میں بیٹھ کر سلام پھیرے گا، اور صاحب "المستقنع" نے بھی یہی کہا ہے "انتہی

دیکھیں: مجموع فتاویٰ ابن عثیمین ( 13 / 262 - 264 )۔

تو اس سے یہ علم ہوا کہ نماز وتر رات کی نماز میں سے ہے، لیکن اس میں اور رات کی نماز میں کچھ فرق ہیں: جن میں وتروں کی کیفیت میں بھی فرق ہے۔

واللہ اعلم .